


Xi ħxejjex slavaġġ imsemmijin għall-Madonna

Guido Lanfranco



Meta l-fidi tkun ingranata sa mit-twelid fil-familja, fil-ħajja, drawwiet u tradizzjonijiet tal-post matul is-sekli, il-moħħ jibda jaħseb u jmexxi l-bniedem bil-ħsieb devozzjonali dejjem quddiem għajnejh u ħafna kliem ta' kuljum jintgħaġen miegħu kliem ieħor ta' natura devozzjonali. Hemm bosta eżempji fl-ilsien Malti li nistgħu infakkru dan, bħal meta ngħidu "Il-Bambin miegħek", "Alla jbierek!", "Jekk il-Bambin irid", "Mnalla", u l-kumpliment, u ta' sikwit nisimgħu "Madonna!" meta jinqala' xi aċcident f'daqqa. Bħallikieku awtomatikament qed insejhu lill-Madonna tidħol għalina.

Minbarra dan il-kliem li jidħol incidentalment f'islienna, hemm kliem ieħor li jingħata bħala isem lil xi ħaġa madwarna, fosthom lil diversi speċi ta' fjuri, annimali u oġġetti oħra. Fost dawn insibu l-Bastun ta' San Ġużepp, Lsien San Pawl, Xuxet San Ġwann, Dliel il-Madonna, Bajtar ta' San Ġwann, Xewk ta' Santa Katarina,

Xewk ta' Kristu u oħrajn. Imma f'din il-kitba qasira se nfakkur biss ftit fjuri sbieħ slavaġġ imsemmijin għall-Madonna. Qed nagħti wkoll l-isem bil-latin jew botaniku biex tistgħu issibuhom f'xi kotba għax dak hu l-isem li bih il-pjanti jkunu magħrufa tkun xi tkun il-lingwa wżata.



Hobżtal-Madonna - Fikliem ieħor din nafuha aħjar bħala ħobbejża jew ħubbejża, imma f'diversi nħawi jsemmuha għall-Madonna. Il-kelma ħobbejża hija l-istess bħal ħbejża, jew ħobza ċkejna. Dan għaliex meta tinxef il-fjura, bħal fi pjanti oħra, tibqa' l-frotta. Ta' din il-pjanta l-frotta għandha għamla tonda bħal kuxxinett u tagħti lemħa lil ħobza. Sa minn dejjem it-tfal kienu jħobbu jaqtgħu xi ftit minn dawn il-"ħbejziet" meta jkunu għadhom torja biex jikluhom, bħalma jaqtgħu u jieklu l-qrempuċ. Din il-pjanta sikwit kienu jużaw il-weraq tagħha mgħolli bħall-insalata u wkoll jixorbu l-ilma tiegħu fis-sogħla jew jaħslu bih il-ġilda misluħa, kif ukoll il-weraq mgħaffġin u magħsurin fil-ħalq għall-uġiġħ ta' snien. (*Lavatera arborea*, *Malva sylvestris*)

Salvja tal-Madonna - Hija pjanta salvaġġa imma fost l-isbaħ li għandna tikber fl-irdumijiet. Tikber imdaqqa mhux ħazin, bellusina, mimlija b'ħafna gruppi ta' fjuri sofor matul iż-żkuk. Kienu wkoll jużaw il-weraq tagħha infużjoni (bħal te) kontra s-sogħla. Jgħidulha wkoll salvjun. (*Phlomis fruticosa*)

Makuba tal-Madonna - Tissejjaħ ukoll Haxixet Santa Marija jew salvja salvaġġa. Il-kelma makuba



kienet tintuża biex tirreferi għall-kwalità ta' tabakk ta' riħa fina. Din il-pjanta mir-razza tas-salvja għandha riħa fina u tikber eleganti bi friegħi weqfin bi gruppi zġhar ta' fjuri jagħtu fil-vjola. Kienu jużawha niexfa fil-miħun jagħli bħal te, kontra s-sogħla.




(*Salvia verbenaca*, *Verbenaca clandestina*).



Xewk tal-Madonna - Fil-kampanja tagħna għandna hafna pjanti slavaġġi xewwekin. Din hija waħda mill-isbaħ, twila, eleganti, tikber għolja kultant aktar minn bniedem, u fir-rebbiegħa u s-sajf jikbru fuqha rjus ta' fjuri vjola kollhamdawrin bix-xewk. Il-weraq t'isfel huma kbar, xewwekin u rhamati. Ix-xewk iservi mhux biss bħala protezzjoni biex l-annimali ma jiklux il-pjanta, imma wkoll inaqqsu t-telf ta' ilma mill-pjanta li tikber fin-nixfa. (*Silybium morianum*)

Għeneb tal-Madonna - Tissejjah ukoll Demm tal-Madonna, u, f'xi postijiet beżżul il-baqra. Din



hija pjanta salvaġġa, annwali mill-aktar ċkejna, ma tikbirx f'hamrija tajba, imma ssibha f'nitfa hamrija li tingabar madawra ta' għadajjar tax-xita nixfin, u f'dik il-ftit hamrija mal-ġnub tatrejgiet tal-kampanja. Tidher ukoll hamra, bil-weraq ċkejknin għamla ta' bziezaq ħomor tawwalin u tagħmel fjuri delikati jagħtu ftit fl-ikħal. Il-ħmura ta' dawn il-pjanti ċkejknin taħdem bħal filter biex tilqa' kontra l-qawwa tax-xemx u l-wrejgiet imlaħħmin mimlijin

(L-illustrazzjonijiet huma tpingijiet tal-awtur. Għal aktar informazzjoni dwar hxejjex slavaġġ jew oħrajn mediċinali Maltin tista' tikkonsulta l-kotba mill-istess awtur "Hxejjex Mediċinali u oħrajn fil-Gzejjer Maltin", u "Fjuri Slavaġġ Maltin", it-tnejn mingħand Wise Owl Bookshop, Main Street, Rabat.)

bl-ilma jservu bħala ħażna kontra n-nixfa. (*Sedum coeruleum*)

Erba Marija jew Erba Santa Marija - Fi żmien l-ispizjar kien ikollu diversi weraq nixfin ta' pjanti mediċinali u min kien jixtri minnhom kien jagħmel qisu te bihom kontra s-sogħla imma l-weraq kienu wkoll jużawhom bħala ħwawar mal-ikel. Il-kliem "Erba Marija" issawwru mill-original Taljan *Erba amara* li tfisser ħaxixa morra u l-isem oriġinali ma kellu x'jaqşam xejn mal-Madonna imma d-devozzjoni tirbaħ! (*Pyrethrum tanacetum*)

L-isem Ward tal-Madonna juntuza mhux għal fjura waħda, imma għal diversi speċi ta' ward kultivat. Kienet drawwa li f'Mejju ssir il-festa tal-Madonna tal-Warda jew Tal-Ward f'diversi rħula u hafna drabi kienu jużaw l-istess statwa tal-Madonna tar-Rużarju fil-proċessjoni u f'idha jpoġġulha warda minflok il-kuruna; ġieli kienu jużawha wkoll għall-festa tal-Madonna taċ-Ċintura u f'idha jqegħdulha ċ-Ċintura. F'Mejju wkoll, f'ċerti postijiet Marjani, għadhom ibierku l-ward li jitqassam bħala devozzjoni.

Clifford

singer

for all occasions, especially weddings

mobile: +356 7904 8856

email: info@clifford.com.mt

website: www.clifford.com.mt

